



संत काहोपात्रा अभंग रचना

धर्मीसा पंढरीचा चौद

वाप्लर्षी प्रकाशन, मंगळवेढा

संत कान्होपात्रा

SANT KANHOPATRA



प्रकाशक

सप्तर्षी प्रकाशन

गट न.८४/२, दामाजी कॉलेजच्या पाठीमागे, मंगळवेढा

जि.सोलापूर-४१३३०५



प्रथमावृत्ती: १७ जुलै २०१४



मुखपृष्ठ:

सप्तर्षी डी.टी.पी.



मुद्रक:

किशोर तु.घुले

सप्तर्षी डी.टी.पी.

मंगळवेढा



मूल्य: मोफत

संत
कान्होपात्रा
अभंगरचना

॥१॥



दीन पतित अन्यायी । शरण आले विठाबाई ॥१॥
मी तो आहे यातीहीन । न कळे काही आचरण ॥२॥
मज अधिकार नाही । शरण आले विठाबाई ॥३॥
ठाव देई चरणापाशी । तुझी कान्होपात्रा दासी ॥४॥

॥ २ ॥

वर्म वैरियाचे हाती । देऊ नको श्रीपती ॥१॥

तू तो अनाथाचा नाथ । दीन दयाळ कृपावंत ॥२॥

वेद पुराणे गर्जती । साही शास्त्रे विवादती ॥३॥

चरणी ब्रिद वागविसी । तुझी कान्होपात्रा दासी ॥४॥



॥ ३ ॥



जीवीचे जिवलगे माझे कृष्णार्ई कान्हाई ।

सांवळे डोळसे करुणा येऊ दे कांही ॥१॥

आला अपवाद याती संबंध लौकिक पाही ।

सावळे डोळसे करुणा येऊ दे काही ॥२॥

दीनोद्धार ऐसे वेदशास्त्रे गर्जती पाही ।

सावळे डोळसे करुणा येऊ दे काही ॥३॥

शरण कान्होपात्रा तुजला वेळोवेळा पाही ।

सावळे डोळसे करुणा येऊ दे काही ॥४॥

॥ ४ ॥

माझे माहेर पंढरी । सुखे नांदू भीमातीरी ॥१॥

येथे आहे मायबाप । हरे ताप दरुशने ॥२॥

निवारिली तळमळ चिंता । गेली व्यथा अंतरीची ॥३॥

कैशी विटेवरी शोभली । पाहुनी कान्होपात्रा धाली ॥४॥



॥५॥

नको देवराया अंत आता पाहू । प्राण हा सर्वथा फुटो पाहे ॥१॥

हरिणीचे पाडस व्याघ्रे धरियेले । मजलागी जाहले तैसे देवा ॥२॥

तुजवीण ठाव न दिसे त्रिभुवनी । धावे हो जननी विठाबाई ॥३॥

मोकलोनी आस जाहले उदास । घेई कान्होपात्रेस हृदयात ॥४॥



॥ ६ ॥

घ्या रे घ्या मुखी नाम । अंतरी धरोनिया प्रेम ॥१॥

माझा आहे भोळा बाप । घेतो ताप हरोनि ॥२॥

आपुलिया नामासाठी । धावे संकटी लवलाहे ॥३॥

घ्यारे घ्यारे अनुभव । कान्होपात्रेचा माधव ॥४॥



॥ ७ ॥

योग याग तपे करिता भागली । तीच ही माऊली विटेवरी ॥१॥

न येई ध्यानी साधिता साधनी । भक्तासी निर्वाणी धावतसे ॥२॥

चारी वेद साही शास्त्रे शिणली । कान्होपात्रा लाधली प्रेमसुखे ॥३॥



॥ ८ ॥

आलंकापुरी पुण्यठाव । तेथ समाधी ज्ञानदेव ॥१॥

पांडुरंगें दीधला वर । भेटी निर्धार कृष्णपक्षी ॥२॥

नित्य स्नानालागीं जाणा । भागीरथी दिधली ज्ञाना ॥३॥

सरस्वती मणिकर्णिका । त्रिसंगमीं वाहती देखा ॥४॥

येथें स्नान करितां । वास वैकुंठीं तत्त्वतां ॥५॥

ऐसे देव सांगता । कान्होपात्रा आनंदता ॥६॥



॥ ९ ॥

शिव तो निवृत्ति विष्णु ज्ञानदेव पाही । सोपान तो ब्रह्मा मूळ माया मुक्ताई ॥१॥

धन्य धन्य धन्य धन्य निवृत्तीराया । धन्य ज्ञानदेव सोपान सखया ॥२॥

प्रत्यक्ष पैठणीं भटां दाविली प्रचिती । रेडियाचे मुखें वदविली वेदश्रुती ॥३॥

चौदाशे वरुषचे तप्ती तीर रहिवाशी । गर्व हरविला चालविले भिंतीशी ॥४॥

धन्य कान्होपात्रा आजी झाली भाग्याची । भेटी झाली ज्ञानदेवाची ह्यणुनिया ॥५॥



।।१०।।

सकळही सुरवर येथेंची लाधले । देवचें देखिले चरणांबुज ।।१।।

हरली ती भूक तहान निमाली । संतांची देखिलीं चरणांबुजें ।।२।।

किर्तनाचे रंगी आनंदें नाचतां । कान्होपात्र चित्ता समाधान ।।३।।



।।११।।

अगा वैकुंठीच्या राया । अगा विठ्ठल सखया ।।१।।

अगा नारायणा । अगा वसुदेवनंदना ।।२।।

अगा पुंडलीक वरदा । अगा विष्णु तूं गोविंदा ।।३।।

अगा रखुमाईच्या कांता । कान्होपात्रा राखी आतां ।।४।।



॥ १२ ॥

पतित तूं पावना । म्हणविसी नारायणा ॥१॥

तरी सांभाळीं वचना । ब्रीद वागविसी जाणा ॥२॥

याती शुद्ध नाही भाव । दुष्ट आचरण स्वभाव ॥३॥

मुखीं नाम नाही । कान्होपात्रा शरण पायीं ॥४॥



॥ १३ ॥

माझ्या जीवींचे जीवन । तो विठ्ठल निधान ॥१॥

उभा असे विठेवरी । वांटी प्रेमाची सीदोरी ॥२॥

आलीयाची धनी । निवारितो चक्रपाणी ॥३॥

भेटा दयेच्या सागरा । विनवितसे कान्होपात्रा ॥४॥



॥१४॥

अंबऋषीसाठी । जन्म घेतलें जगजेठी ॥१॥

वागदी भक्तांचा आभार । ऋणी झाला निरंतर ॥२॥

अर्जुनाचे रथीं बैसे । त्याचे घोडे धुतसे ॥३॥

लाज सांडी ऋषीकेशी । कान्होपात्रा तुझी दासी ॥४॥



॥ १५ ॥

ज्यांचे घेतां मुखीं नाम । धार्कीं पडे काळ यम ॥१॥

ऐशी नामाची थोरी । उद्धारिले दुराचारी ॥२॥

नष्ट गणिका आजामेळा । वाल्मिकी झाला तो सोज्वळ ॥३॥

ऐशी नाम माळा । कान्होपात्रा ल्याली गळा ॥४॥



॥ १६ ॥

विठू दीनांचा दयाळ । वागवी दासाची कळकळ ॥१॥

देव कृपावंत मोठा । उणें पडों नेदी तोटा ॥२॥

देव भक्तांचा अभिमानी । वाहे चिंता सकळ मनी ॥३॥

देव भावाचा भुकेला । कान्होपात्रा आनंद झाला ॥४॥



॥ १७ ॥

कनवाळू कृपाळू तूं माय माऊली । धावुनियां भेटली विठाबाई ॥१॥

निवारिलीं विघ्नें दुरी तें पळालीं । जोडुनियां कर विठाई विनविली ॥२॥

शरण कान्होपात्रा चरणीं निमाली । बांधोनियां भेटली विठाबाई ॥३॥



॥१८॥

ज्ञान वैराग्य भजलीं न तुमते । आमुते पंढरीनाथे न विसरीजे ॥१॥

दंभ प्रपंच भजली न तुमते । आमुते पंढरीनाथे न विसरीजे ॥२॥

विनवी कान्होपात्रा पंढरीरायाते । आमुते पंढरीनाथे विसरीजे ॥३॥



॥ १९ ॥

हरीहर बह्मादिक । जयालागीं करिती तप ॥१॥

तो हा पंढरीचा राणा । न ये अनुमाना श्रुतीसी ॥२॥

शास्त्रें पुराणें आंबावली । चारीं मौन्यची राहिलीं ॥३॥

पुंडलीक वरदायिणी । कान्होपात्रेचा जो धनी ॥४॥



॥ २० ॥

विषयाचे संगती । नाश पावलें निश्चिती ॥१॥

भगें पडली इंद्राला । भस्मासूर भस्म झाला ॥२॥

चंद्रा लागला कलंक । गुरुपत्नीसी रतला देख ॥३॥

रावण मुकला प्राणासी । कान्होपात्रा ह्मणे दासी ॥४॥



॥ २१ ॥

जन्मांतरीचें सुकृत आजी फळांसी आलें । ह्यणोनी देखिले विड्डलचरण ॥१॥

धन्यभाग आजी डोळिया लाधलें । म्हणुनी देखिले विड्डलचरण ॥२॥

धन्य चरण माझे या पंथीं चालिले । म्हणुनी देखिले विड्डल चरण ॥३॥

येऊनिया देहासी धन्य झाले । म्हणुनि देखिले विड्डलचरण ॥४॥

घाली गर्भवासा कान्होपात्रा म्हणे । जन्मोजन्मीं देखेन विड्डलचरण ॥५॥



॥ २२ ॥

सर्व सुखाचे जें निजसुखाचें सार गे माय । तो हा पंढरिराया विटेवरी ॥१॥

सकळ साराचें सार गे माय । तो हा पंढरिराय विटेवरी ॥२॥

सर्व साधनाचें जें कां निजसाधन गे माय । तो हा पंढरिराय विटेवरी ॥३॥

जे कां जीवांचे जीवन कान्होपात्राचे निजघन ते माय । तो हा पंढरीराय विटेवरी ॥४॥



॥ २३ ॥

पतित पावन ह्यणविसी आर्धी । तरी का उपाधि भक्तांमार्गे ॥१॥

तुझे म्हणवितां दुजे अगसंग । उणेपणा सांग कोणाकडे ॥२॥

सिंढ्याचें भातुकें जंबुक पै नेतां । थोराचिया माथां लाज वाटे ॥३॥

ह्यणे कान्होपात्रा देह समर्पणें । करवा जतन ब्रिदासार्ठी ॥४॥



॥ २४ ॥

नामें दोष जळती । नामें पापी उद्धरती ॥१॥

हें आलें अनुभवा । सत्यजीवा प्रत्यया ॥२॥

नामें अपार तारिलें । नामें जीवनमुक्त केले ॥३॥

कान्होपात्रा नाम घेतां । पार्यीं जडली तत्त्वतां ॥४॥



आमची संग्राह्य व उपयुक्त प्रकाशने व ई-बुकस



सप्तर्षी असोसिएट्स अँड पब्लिकेशन्स
 गट नं. ८४/२, घुले नगर,
 दामाजी कॉलेज पाठीमागे,
 मंगळवेढा जि. सोलापूर - ४१३ ३०५
 email: saptarsheepublishing@gmail.com
 saptarsheepublishing@rediffmail.com

ई-बुकसाठी लॉक www.bookganga.com/saptarsheepublishing